

बेंगलुरु के प्रवासी राजस्थानी संगम में मुख्यमंत्री भजनलाल ने दिया “पधारो म्हारे देश” का निमंत्रण

जयपुर में 10 दिसम्बर को होगा प्रवासी राजस्थानी दिवस समारोह का आयोजन

-कार्यालय संवाददाता-

बेंगलुरु/जयपुर। मुख्यमंत्री भजनलाल शर्मा ने कहा कि प्रवासी राजस्थानी प्रदेश की मिट्टी की खुशबू पूरी दुनिया में फैला रहे हैं और अपनी संस्कृति, परंपरा एवं ऐतिहासिक गौरव को भी प्रतिष्ठित कर रहे हैं। प्रवासी राजस्थानियों ने अपनी मातृभूमि के प्रति प्रेम और योगदान की भावना को ‘कर्मभूमि से मातृभूमि’ अभियान में दिखाया है और पूरे उत्साह, निष्ठा और जिम्मेदारी के साथ अपनी भागीदारी भी निभाई है। राजस्थान से अपने अटूट नाते के साथ जल संरक्षण के क्षेत्र में सामाजिक सरोकार के कार्यों को बढ़ावा दिया है।

उन्होंने जयपुर में 10 दिसम्बर को आयोजित होने वाले प्रवासी राजस्थानी दिवस समारोह के लिए ‘पधारो म्हारे देश’ का निमंत्रण भी दिया। उन्होंने प्रवासी राजस्थानियों से राजस्थान की विकास यात्रा में सक्रिय भागीदारी निभाने का आह्वान भी किया। मुख्यमंत्री रविवार को बेंगलुरु में आयोजित प्रवासी राजस्थानी संगम कार्यक्रम को संबोधित कर रहे थे। उन्होंने कहा कि प्रधानमंत्री नरेन्द्र मोदी, प्रवासी भारतीय समुदाय को देश का ब्रांड एंबेसडर मानते हैं। मुख्यमंत्री ने पश्चिम एशिया संकट के दौरान सऊदी अरब, दुबई, रियाद और बहरीन में प्रवासी राजस्थानी चैटर्स द्वारा भारतीयों की सहायता के कार्यों की सराहना की। देर शाम मुख्यमंत्री भजनलाल शर्मा ने बेंगलुरु में राजस्थान फाउंडेशन के विभिन्न चैप्टर्स के अध्यक्षों के साथ चर्चा भी की।

तेज आर्थिक विकास की राह पर राजस्थान

मुख्यमंत्री ने कहा कि राजस्थान तेज आर्थिक विकास कर रहा है और देश के अग्रणी राज्यों के रूप में उभर रहा है। राजस्थान देश की 7वीं सबसे बड़ी अर्थव्यवस्था है। राज्य की जीएसडीपी वृद्धि दर 12 प्रतिशत से अधिक है और प्रति व्यक्ति आय 2 लाख रुपये से अधिक हो गई है। उन्होंने कहा कि राज्य सरकार ने



बेंगलुरु में आयोजित प्रवासी राजस्थानी संगम में मुख्यमंत्री भजनलाल शर्मा और सांसद डॉ. सतीश पूनियां का प्रवासी राजस्थानियों ने गर्मजोशी से स्वागत किया।

राजस्थान की अर्थव्यवस्था को 2030 तक 350 बिलियन डॉलर और 2047 तक 4.3 ट्रिलियन डॉलर तक पहुंचाने का संकल्प लिया है।

मुख्यमंत्री ने कहा कि राज्य सरकार ने करोबार को सुगम बनाने के लिए कई महत्वपूर्ण पहल की हैं, जिनमें एमएसएमई के लिए कन्सेंट टू ऑपरेट की अधिकतम समय सीमा 120 दिन से घटाकर 30 दिन तथा बड़े उद्यमों के लिए 60 दिन करना शामिल है। वहीं, अप्रदूषणकारी व्हाइट कैटेगरी उद्योगों की सूची 104 से बढ़ाकर 877 की गई है। निवेशकों की सुविधा के लिए राज्य की सिंगल विंडो प्रणाली राज निवेश से प्रदान की जा रही सेवाओं का विस्तार किया गया है। राजस्थान इंडस्ट्रियल पार्क प्रमोशन पॉलिसी-2026 के माध्यम से औद्योगिक क्षेत्रों और पार्कों के सुव्यवस्थित विकास को बढ़ा रहे हैं। साथ ही राजस्थान इन्वेस्टमेंट प्रमोशन स्कीम, राजस्थान एमएसएमई पॉलिसी, राजस्थान एक्सपोर्ट प्रमोशन पॉलिसी-2024 और एक जिला-एक उत्पाद पॉलिसी के माध्यम से उद्योगों को प्रोत्साहन दिया जा रहा है।

टेक्नोलॉजी और उद्यमशीलता का संगम

मुख्यमंत्री ने कहा कि राइजिंग राजस्थान ग्लोबल इन्वेस्टमेंट समिट के बाद प्रवासी राजस्थानियों का सहयोग बढ़ा है। बेंगलुरु की टेक्नोलॉजी और राजस्थान की उद्यमशीलता को मिलाकर विकास का नया अध्याय लिखा जा सकता है। उन्होंने कहा कि व्यापार केवल ट्रांजेक्शन तक सीमित नहीं रहना चाहिए, बल्कि वह ट्रांसफॉर्मेशन का माध्यम भी बनना चाहिए। उन्होंने प्रवासी राजस्थानियों से व्यापार को केवल बैलेंस शीट तक सीमित ना रखकर सेवा और सामाजिक सरोकारों के माध्यम से राजस्थान को समृद्ध बनाने में योगदान देने का आ आ न किया।

कर्नाटक में राजस्थान भवन के लिए प्रयास

मुख्यमंत्री ने प्रवासी राजस्थानियों को 10 दिसम्बर को जयपुर में आयोजित होने वाले

■ प्रवासी राजस्थानी पूरी दुनिया में फैला रहे मातृभूमि की महक और संस्कृति : भजनलाल शर्मा

■ व्यापार केवल ट्रांजेक्शन तक सीमित नहीं रहे, बल्कि ट्रांसफॉर्मेशन का भी माध्यम बने। प्रवासी, सेवा-सरोकार के जरिए प्रदेश की विकास यात्रा में भागीदारी निभाएं : मुख्यमंत्री

प्रवासी राजस्थानी दिवस समारोह में शामिल होने का निमंत्रण दिया और कहा कि उनके अनुभव, सुझाव और सहभागिता के जरिए राजस्थान की विकास यात्रा को और गति मिलेगी। साथ ही, कर्नाटक में राजस्थान भवन की स्थापना की मांग पर मुख्यमंत्री ने कहा कि प्रवासी राजस्थानियों को स्थायी सांस्कृतिक, सामाजिक एवं प्रशासनिक केंद्र उपलब्ध कराने के उद्देश्य से कर्नाटक सरकार से संपर्क किया गया है और इस दिशा में हरसंभव प्रयास किए जा रहे हैं। राजस्थान फाउंडेशन के बेंगलुरु चैप्टर के अध्यक्ष सचिन पोंड्या ने कहा कि प्रवासी राजस्थानी संगम कार्यक्रम व्यापार, विकास और संस्कृति का ऐतिहासिक संगम है। उन्होंने कहा कि राज्य सरकार द्वारा प्रदेश के बाहर शुरू की गई ई-मित्र सेवा से प्रवासी राजस्थानियों को काफी फायदा मिल रहा है। प्रवासी राजस्थानी अपनी जन्मभूमि राजस्थान को देश का सर्वश्रेष्ठ राज्य बनाने में पूरा सहयोग प्रदान करेंगे। कार्यक्रम में सांसद डॉ. सतीश पुनिया, लहर सिंह सिरोया, राष्ट्रीय महिला आयोग की अध्यक्ष विजया राहटकर, ख्यातनाम संगीतकार डॉ. रिकी केज, राजस्थान फाउंडेशन के विभिन्न चैप्टर्स के पदाधिकारी और बड़ी संख्या में प्रवासी राजस्थानी उपस्थित रहे।

उपमुख्यमंत्री दिया कुमारी ने किया “वन स्टॉप सेंटर” का निरीक्षण



उप मुख्यमंत्री दिया कुमारी ने रविवार को जयपुरिया अस्पताल में वन स्टॉप सेंटर के निरीक्षण के दौरान पीड़ित महिला से फीडबैक लिया।

पूर्व में दर्ज प्रकरणों की भी जानकारी ली तथा संबंधित मामलों में पीड़ित में फीडबैक लिया। उन्होंने केंद्र में महिलाओं को उपलब्ध कराई गई संचारित रिपोर्टों, व्यवस्थाओं एवं

विभिन्न सेवाओं का निरीक्षण करते हुए आवश्यक दिशा-निर्देश प्रदान किए। निरीक्षण के दौरान आयुक्त महिला अधिकारिता राकेश राजोरिया, उप निदेशक कुंतल बिस्नोई, डॉ. राजेश डोगीवाल, सुनीता मीणा सहित संबंधित अधिकारी एवं कर्मचारी उपस्थित रहे।

उप मुख्यमंत्री ने कहा कि वन स्टॉप सेंटर पर आने वाली पीड़ित महिलाओं को सुरक्षा, परामर्श, चिकित्सा, विधिक सहायता सहित आवश्यक सेवाएं एक ही स्थान पर उपलब्ध करवाना सरकार की प्राथमिकता है। उन्होंने अधिकारियों को निर्देश दिए कि केंद्र पर आने वाली प्रत्येक पीड़ित महिला की समस्या को संवेदनशीलता से सुनते हुए उसे आवश्यक सहायता एवं मार्गदर्शन उपलब्ध कराया जाए।

5 हजार का इनामी बदमाश गिरफ्तार

जयपुर। पत्रकार कॉलोनी थाना पुलिस ने कार्रवाई करते हुए 5 हजार रुपए के इनामी वांछित बदमाश नवरतन बैरवा (30) को गिरफ्तार किया है। आरोपी वारदात के बाद से पुलिस को चकमा देकर लगातार ठिकाने बदलकर फरारी काट रहा था। पुलिस ने तकनीकी संसाधनों और सूचना तंत्र की मदद से उसे पकड़ लिया। वारदात के बाद से फरार होने के कारण डीसीपी जयपुर दक्षिण की ओर से उसकी गिरफ्तारी पर 5 हजार रुपए का इनाम घोषित किया गया था। आरोपी को पकड़ने में कांस्टेबल उमेश और रामस्वरूप की विशेष भूमिका रही।

‘प्रदेशभर में आज रात 1 2 बजे से बंद होगा निजी बसों का संचालन’

परिवहन विभाग की कार्रवाई के विरोध में निजी बस ऑपरेटरों ने किया आंदोलन का ऐलान

-कार्यालय संवाददाता-

जयपुर। परिवहन विभाग की लगातार चालानी और अन्य कार्रवाई के विरोध में प्रदेश के निजी बस ऑपरेटरों ने अनिश्चितकालीन हड़ताल का ऐलान

■ एसोसिएशन ने सभी बस ऑपरेटरों और ट्रैवल एजेंटों को हड़ताल समाप्त होने तक बसों की अग्रिम और ऑनलाइन बुकिंग बंद रखने के निर्देश दिए हैं

किया है। ऑल राजस्थान कॉन्ट्रैक्ट केरिज बस ऑपरेटर एसोसिएशन की ओर से 10 अगस्त की रात 11.59 बजे से प्रदेशभर में निजी बसों का संचालन बंद रखने का निर्णय लिया गया है। हड़ताल के चलते निजी बसों से यात्रा करने वाले यात्रियों को परेशानी का सामना करना पड़ सकता है।

राजधानी जयपुर के एक निजी होटल में प्रदेशभर के बस ऑपरेटरों और



विभिन्न बस संगठनों की प्रांतीय बैठक में एसोसिएशन अध्यक्ष राजेन्द्र शर्मा ने बताया कि परिवहन विभाग की ओर से बस संचालकों के खिलाफ लगातार की जा रही कार्रवाई से व्यवसायियों में रोष है। बैठक में प्रदेशभर से आए बस मालिकों और ऑपरेटरों ने सामूहिक रूप से आंदोलन का निर्णय लिया।

एसोसिएशन ने सभी बस ऑपरेटरों और ट्रैवल एजेंटों को हड़ताल समाप्त होने तक बसों की अग्रिम और ऑनलाइन बुकिंग बंद रखने के निर्देश दिए हैं। ऑनलाइन ट्रैवल प्लेटफॉर्म पर भी बुकिंग विंडो बंद रखने को कहा गया है। एसोसिएशन ने चेतावनी दी है कि

हड़ताल के दौरान निर्देशों का उल्लंघन कर बुकिंग करने वाले ऑपरेटर या एजेंट के खिलाफ संगठनात्मक स्तर पर अनुशासनात्मक कार्रवाई की जाएगी।

बस ऑपरेटरों ने कहा कि आंदोलन किसी एक व्यक्ति या संगठन का नहीं, बल्कि प्रदेश के बस व्यवसाय से जुड़े लोगों के हितों के लिए है। उनका कहना है कि परिवहन विभाग की कार्रवाई और उनकी मांगों का स्थायी समाधान होने तक हड़ताल जारी रहेगी। संगठनों ने सभी बस ऑपरेटरों और एजेंटों से सामूहिक निर्णय का पालन करते हुए आंदोलन को सफल बनाने की अपील की है।

90 वर्षीय बुजुर्ग से 3 साल में 9 लाख रुपए ठगे

मैरिज ब्यूरो के नाम पर बदमाशों ने बातों में फंसाकर बदनाम करने की धमकी देकर डराया

जयपुर। महेश नगर थाना इलाके में मैरिज ब्यूरो के कर्मचारी बनकर शांतिर जालसाजी ने 90 वर्षीय बुजुर्ग को अपने जाल में फंसाकर करीब 9 लाख रुपए ऐंठ लिए। आरोपियों ने बुजुर्ग को अपनी बातों में फंसा लिया। इसके बाद उन्हें झूठे मामलों में फंसाने और बदनाम करने की धमकियां देकर डराया-धमकाया जाने लगा।

आरोपियों ने धमकियों का भय दिखाकर बुजुर्ग से रुपए मांगना शुरू कर दिया। पिछले करीब तीन साल में अलग-अलग समय पर ब्लैकमेल कर उनसे करीब 9 लाख रुपए वसूल लिए। इस दौरान बुजुर्ग ने परिवार को इसकी जानकारी नहीं दी।

मोबाइल पर वर्ष 2022 में ‘शायी सेंटर डाट कॉम’ नाम की कंपनी से जुड़े कुछ अनजान कर्मचारियों ने फोन किया था। बातचीत के दौरान आरोपियों ने बुजुर्ग को अपनी बातों में फंसा लिया। इसके बाद उन्हें झूठे मामलों में फंसाने और बदनाम करने की धमकियां देकर डराया-धमकाया जाने लगा।

आरोपियों ने धमकियों का भय दिखाकर बुजुर्ग से रुपए मांगना शुरू कर दिया। पिछले करीब तीन साल में अलग-अलग समय पर ब्लैकमेल कर उनसे करीब 9 लाख रुपए वसूल लिए। इस दौरान बुजुर्ग ने परिवार को इसकी जानकारी नहीं दी। कुछ समय बाद जब बेटे को रुपयों

की जरूरत पड़ी तो उसने अपने पिता से बैंक खाते की लेकर बातचीत की। पिता की ओर से बैंक खाते की जानकारी देने में आनाकानी करने पर बेटे ने तत्सल्ली देकर पूछताछ की।

इसके बाद बुजुर्ग ने बेटे को आरोपियों की ओर से किए जा रहे ब्लैकमेल और रुपए वसूलने की पूरी बात बताई। बेटे ने बैंक खाते की डिटेल् निकाल कर जांच की तो पिछले करीब तीन साल में अलग-अलग लेन-देन के जरिए करीब 9 लाख रुपए दिए जाने का पता चला। इसके बाद महेश नगर थाने में शिकायत दर्ज कराई गई। पुलिस ने मामला दर्ज कर ब्लैकमेल करने वाले आरोपियों की तलाश शुरू कर दी है।

‘नड्डा का जयपुर आकर भी प्रसूताओं की मौतों पर समीक्षा न करना दुर्भाग्यपूर्ण’

जयपुर। नेता प्रतिपक्ष टीकाराम जूली ने केंद्रीय स्वास्थ्य मंत्री जे.पी. नड्डा के जयपुर दौरे के दौरान प्रदेश में प्रसूताओं की मौतों के मामले में समीक्षा बैठक नहीं किए जाने पर सवाल उठाए हैं। उन्होंने इसे भाजपा सरकार की असंवेदनशील कार्यशैली बताते हुए कहा कि महिला स्वास्थ्य सरकार की प्राथमिकता में नहीं है।

जूली ने कहा कि नड्डा रविवार को जयपुर में थे। ऐसे में उन्हें प्रदेश के विभिन्न हिस्सों में सरकारी अस्पतालों में प्रसूताओं की मौतों के मामलों की जानकारी लेकर स्वास्थ्य मंत्री और अधिकारियों के साथ समीक्षा बैठक करनी चाहिए थी। उन्होंने कहा कि बैठक में मौतों के कारणों की समीक्षा के साथ भविष्य में ऐसी घटनाओं की पुनरावृत्ति रोकने के उपायों पर चर्चा होनी चाहिए

थी। नेता प्रतिपक्ष ने आरोप लगाया कि केंद्र और राज्य सरकार की ओर से इस गंभीर मुद्दे पर अपेक्षित संवेदनशीलता नहीं दिखाई गई।

उन्होंने कहा कि माताओं की मौतों पर सरकार की चुप्पी से स्पष्ट है कि भाजपा के लिए जनस्वास्थ्य से ज्यादा राजनीतिक गतिविधियां महत्वपूर्ण हैं। जयपुर में आयोजित तिरंगा रैली पर भी जूली ने निशाना साधा। उन्होंने आरोप लगाया कि जिस विचारधारा ने भारत छोड़ो आंदोलन में हिस्सा नहीं लिया और तिरंगे के सम्मान को लेकर सवालों के घेरे में रही, वही आज तिरंगा यात्राएं निकालकर देशवासियों को भ्रमित करने का प्रयास कर रही है। उन्होंने इसे राजनीतिक स्वार्थ से प्रेरित बताते हुए कहा कि जनता भाजपा के इस कथित दोहरे चरित्र को समझ चुकी है।

ई-रिक्शा में जेब काटकर नकदी चुराने वाली उत्तरप्रदेश की गैंग का पर्दाफाश किया

जयपुर (कासं)। आदर्श नगर थाना पुलिस ने ई-रिक्शा में सवारी की जेब ब्लेड से काटकर 50 हजार रुपए चोरी करने वाली अंतरराज्यीय गैंग का पर्दाफाश किया है। पुलिस ने यूपी के दो शांतिर बदमाशों को गिरफ्तार कर उनके कब्जे से चोरी की गई 50 हजार रुपए की पूरी रकम बरामद कर ली। आरोपी अन्य वारदात को अंजाम देने की फिराक में आदर्श नगर स्थित कब्रिस्तान के पास घूम रहे थे, जहां पुलिस ने उन्हें दबोच लिया।

डीसीपी जयपुर पूर्व रंजीता शर्मा ने बताया कि 3 अगस्त को मेहेंदीपुर बालाजी निवासी पुरुषोत्तम प्रजापत ने आदर्श नगर थाने में रिपोर्ट दर्ज कराई थी कि वह सामान खरीदने आए थे। ट्रांसपोर्ट नगर से घाटगेट जाने के लिए वह ई-रिक्शा में सवार हुए। रास्ते में दो युवक हाथों में थैला लेकर उनके अलग-बगल आकर बैठ गए। घाटगेट बत्ती से पहले दोनों युवक चलते ई-रिक्शा से कूदकर फरार हो गए। कुछ देर बाद पीड़ित ने जेब संभाली तो उसमें चौरा लगा हुआ था और 50 हजार रुपए गायब मिले। पुलिस ने मामला दर्ज कर जांच शुरू की।

इधर वारदात के खुलासे के लिए थानाधिकारी छगन डांगो के नेतृत्व में विशेष टीम गठित की गई। पुलिस टीम ने घटनास्थल और आरोपियों के

संभावित रास्तों पर लगे सैकड़ों सीसीटीवी कैमरों की फुटेज खंगाली। फुटेज में सामने आए हुलिए के आधार पर मुखबिर तंत्र को सक्रिय किया गया। पुलिस को आरोपियों के जयपुर में होने की सूचना मिली। इसके बाद पुलिस ने आदर्श नगर स्थित कब्रिस्तान के पास घेराबंदी कर दोनों आरोपियों को उस समय गिरफ्तार कर लिया, जब वे कथित तौर पर एक और वारदात में अंजाम देने की फिराक में घूम रहे थे। पुलिस के गिरफ्तार आरोपियों की पहचान कुणाल कुमार (21) निवासी कमालगंज जिला देवरगढ़ाबाद उत्तर प्रदेश, हाल मालपुरा गेट जयपुर पूर्व और गोविंद उर्फ लाला (27) उडिया जिला कन्नौज, उत्तर प्रदेश, हाल मालपुरा गेट जयपुर पूर्व के रूप में हुई है। पुलिस ने आरोपियों के कब्जे से पीड़ित से चोरी किए गए 50 हजार रुपए बरामद कर लिए हैं। पुलिस जांच में सामने आया कि आरोपी गोविंद उर्फ लाला का आपराधिक रिकॉर्ड है। वह पूर्व में उत्तर प्रदेश पुलिस के साथ हुई मुठभेड़ में घायल हो चुका है और उसके पैर में गोली लगी थी। पुलिस के अनुसार गोविंद के खिलाफ लखनऊ, कानपुर और बंदी के विभिन्न थानों में चोरी, आबकारी अधिनियम और आर्म्स एक्ट के तहत आधा दर्जन से अधिक मामले दर्ज हैं।

लोकतंत्र सैनानियों ने जताया आभार

जयपुर। लोकतंत्र सैनानियों ने केंद्र और राज्य की भाजपा सरकार की उपलब्धियों को जन-जन तक पहुंचाने का संकल्प लिया। साथ ही मुख्यमंत्री भजनलाल शर्मा और पूर्व मुख्यमंत्री वसुंधरा राजे का अपातकाल बंदियों को लोकतंत्र सेनानी का सम्मान दिए जाने के लिए समवेत स्वर से आभार जताया है। लोकतंत्र सेनानी संघ, जयपुर के रविवार को यहां आयोजित संभागीय समारोह में आभार सहित कई प्रस्ताव पारित किए गए। प्रदेश महामंत्री राजेंद्र राज ने बताया कि पूर्व मुख्यमंत्री वसुंधरा राजे ने आपातकाल में मीसा और डीआईआर के बंदियों को पहली बार प्रदेश में लोकतंत्र सैनानी के सम्मान से नवाजा।

पिस्टल लेकर घूम रहा बदमाश दबोचा

जयपुर। अवैध हथियारों के खिलाफ चलाए जा रहे विशेष अभियान ऑपरेशन “आग” के तहत बजाज नगर थाना पुलिस और जिला स्पेशल टीम जयपुर पूर्व ने कार्रवाई करते हुए एक युवक को गिरफ्तार किया है। पुलिस ने उसके कब्जे से अवैध देशी पिस्टल बरामद की है। पुछताछ में आरोपी ने बताया कि वह इलाके में अपना वर्चस्व कायम करने और लोगों में दहशत फैलाने के लिए पिस्टल लेकर घूम रहा था। पुलिस उपायुक्त जयपुर पूर्व रंजीता शर्मा ने बताया कि बजाज नगर थानाधिकारी रामधन डोभाल और डीएसटी प्रभारी सुखवीर सिंह के नेतृत्व में गठित संयुक्त टीम ने सूचना तंत्र विकसित कर संदिग्धों पर नजर रखी। इसी दौरान शिवराम कॉलोनी और दुर्गापुरा रेलवे स्टेशन के पास एक युवक संदिग्ध स्थिति में घूमता मिला। पुलिस ने घेराबंदी कर उसे पकड़ा और तलाशी ली। उसके कब्जे से एक देशी पिस्टल बरामद हुई। पुलिस ने आरोपी विजय मीणा (22) निवासी 24, शिवराम कॉलोनी, थाना बजाज नगर, जयपुर पूर्व को गिरफ्तार कर लिया। पुलिस आरोपी से पुछताछ कर रही है कि उसने अवैध पिस्टल कहाँ से और किस व्यक्ति से खरीदी थी।

तीसरा ऑल इंडिया काजू कन्वेंशन संपन्न

जयपुर। जयपुर में तीसरा ऑल इंडिया काजू कन्वेंशन संपन्न हुआ। ऑल इंडिया काजू एसोसिएशन और इवेंटेल ग्लोबल एडवाइजरी द्वारा एपीडा के सहयोग से आयोजित सम्मेलन में 845 से अधिक प्रतिनिधियों, 1000 से अधिक विजिटर्स और 100 से अधिक प्रदर्शकों ने भाग लिया। कन्वेंशन में काजू प्रसंस्करण से जुड़ी 10 नई मशीनों तकनीकों का लाइव प्रदर्शन किया गया। पहली बार आयोजित “काजू महोत्सव” में 8 सेलिब्रिटी शेफ ने काजू से बने 80 से अधिक नए व्यंजन प्रस्तुत किए। वहीं, एक्सपीरियंस ज़ोन के माध्यम से काजू के पोषण और स्वास्थ्य लाभों की जानकारी दी गई।



राजधानी जयपुर में शनिवार देर रात से लेकर रविवार शाम तक रिमझिम बारिश का दौर चला। इससे जयपुर परकोटे समेत शहर के अधिकांश इलाकों में सड़कें जलमग्न हो गयीं। इस कारण वाहन चालकों और पैदल जाने वाले लोगों को भारी परेशानियां झेलनी पड़ीं। फोटो-राष्ट्रदूत